

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ saptatrimśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ saptatrimśaḥ sargaḥ ॥

vibhīṣaṇēna śrīrāmaṃ prati rāvaṇēna vihitāyā
laṅkāraḥśavyavasthāyā varṇanaṃ śrīrāmēṇa laṅkāyā
dvārēṣvākramaṇāya vānarasēnāpatināṃ niyuktiḥ

naravānararājānau
sa tu vāyusutaḥ kapiḥ |
jāmbavānrkṣarājaśca
rākṣasaśca vibhīṣaṇaḥ ॥ 6.37.1 ॥

aṅgadō vāliputraśca
saumitriḥ śarabhaḥ kapiḥ |
suṣēṇaḥ sahadāyādō
maindō dvivida ēva ca ॥ 6.37.2 ॥

gajō gavākṣaḥ kumudō
nalō'tha panasastathā |
amitraviṣayaṃ prāptāḥ
samavētāḥ samarthayan ॥ 6.37.3 ॥

iyaṃ sā lakṣyatē laṅkā
purī rāvaṇapālītā |

sāsurōragagandharvai -
ramarairapi durjayā || 6.37.4 ||

kāryasiddhiṃ puraskṛtya
mantrayadhvaṃ vinirṇayē |
nityaṃ sannihitō yatra
rāvaṇō rākṣasādhipaḥ || 6.37.5 ||

atha tēṣu bruvāṇēṣu
rāvaṇāvarajō'bravīt |
vākyamagrāmyapadavat
puṣkalārthaṃ vibhīṣaṇaḥ || 6.37.6 ||

analaḥ panasaścaiva
sampātiḥ pramatistathā |
gatvā laṅkāṃ mamāmātyāḥ
purīṃ punarihāgatāḥ || 6.37.7 ||

bhūtvā śakunayaḥ sarvē
praviṣṭāśca ripōrbalam |
vidhānaṃ vihitaṃ yacca
tad dṛṣṭvā samupasthitāḥ || 6.37.8 ||

saṃvidhānaṃ yathāhustē
rāvaṇasya durātmanaḥ |
rāma tad bruvataḥ sarvaṃ
yāthātathyēna mē śṛṇu || 6.37.9 ||

pūrvaṃ prahastaḥ sabalō
dvāramāsādya tiṣṭhati |

dakṣiṇaṃ ca mahāvīryau
mahāpārśvamahōdarau || 6.37.10 ||

indrajit paścimaṃ dvāraṃ
rākṣasairbahubhivṛtaḥ |
paṭṭiśāsadhanuṣmadbhiḥ
śūlamudgarapāṇibhiḥ || 6.37.11 ||

nānāpraharaṇaiḥ śūrai -
rāvṛtō rāvaṇātmajaḥ |
rākṣasānāṃ sahasrēstu
bahubhiḥ śastrapāṇibhiḥ || 6.37.12 ||

yuktaḥ paramasaṃvignō
rākṣasaiḥ saha mantravit |
uttaraṃ nagaradvāraṃ
rāvaṇaḥ svayamāsthitaḥ || 6.37.13 ||

virūpākṣastu mahatā
śūlakhaḍgadhanuṣmatā |
balēna rākṣasaiḥ sārḍhaṃ
madhyamaṃ gulmamāśritaḥ || 6.37.14 ||

ētānēvaṃ vidhān gulmān
laṅkāyāṃ samudīkṣya tē |
māmakā mantriṇaḥ sarvē
śīghraṃ punarihāgatāḥ || 6.37.15 ||

gajānāṃ daśasāhasraṃ
rathānāmayutaṃ tathā |

hayānāmayutē dvē ca
sāgrakōṭiśca rakṣasām || 6.37.16 ||

vikrāntā balavantaśca
saṃyugēṣvātātāyinaḥ |
iṣṭā rākṣasarājasya
nityamētē niśācarāḥ || 6.37.17 ||

ēkaikasyātra yuddhārthē
rākṣasasya viśāmpatē |
parivāraḥ sahasrāṇām
sahasramupatiṣṭhatē || 6.37.18 ||

ētāṃ pravṛttiṃ laṅkāyāṃ
mantriprōktāṃ vibhīṣaṇaḥ |
ēvamuktvā mahābāhū
rākṣasāmstānadarśayat || 6.37.19 ||

laṅkāyāṃ sacivaiḥ sarvaṃ
rāmāya pratyavēdayat |
rāmaṃ kamalapatrākṣa -
midamuttaramabravīt || 6.37.20 ||

rāvaṇāvarajaḥ śrīmān
rāmapriyacikīrṣayā |
kubēraṃ tu yadā rāma
rāvaṇaḥ pratiyuddhyati || 6.37.21 ||

ṣaṣṭiḥ śatasahasrāṇi
tadā niryānti rākṣasāḥ |

parākramēṇa vīryēṇa
tējasā sattvagauravāt |
sadṛśā hyatra darpaṇa
rāvaṇasya durātmanaḥ || 6.37.22 ||

atra manyurna kartavyaḥ
kōpayē tvāṃ na bhīṣayē |
samarthō hyasi vīryēṇa
surāṇāmapi nigrahē || 6.37.23 ||

tadbhavāṃścaturaṅgēṇa
balēna mahatā vṛtam |
vyūhyēdaṃ vānarānīkaṃ
nirmathīṣyasi rāvaṇam || 6.37.24 ||

rāvaṇāvarajē vākya -
mēvaṃ bruvati rāghavaḥ |
śatrūṇāṃ pratighātārtha -
mīdaṃ vacanamabravīt || 6.37.25 ||

pūrvadvāraṃ tu laṅkāyā
nīlō vānarapuṅgavaḥ |
prahastaṃ pratiyōddhā syād
vānarairbahubhīrvṛtaḥ || 6.37.26 ||

aṅgadō vāliputrastu
balēna mahatā vṛtaḥ |
dakṣiṇē bādhatāṃ dvārē
mahāpārśvamahōdarau || 6.37.27 ||

hanūmān paścimadvāraṃ
niṣpīḍya pavanātmajaḥ |
praviśatvaprāmēyātmā
bahubhiḥ kapibhirvṛtaḥ || 6.37.28 ||

daityadānavasaṅghānā -
mṛṣiṇām ca mahātmanām |
viprakārapriyaḥ kṣudrō
varadānabalānvitaḥ || 6.37.29 ||

parikramati yaḥ sarvā -
llōkān santāpayan prajāḥ |
tasyāhaṃ rākṣasēndrasya
svayamēva vadhē dhṛtaḥ || 6.37.30 ||

uttaraṃ nagaradvāra -
mahaṃ saumitriṇā saha |
nipīḍyābhipravēkṣyāmi
sabalō yatra rāvaṇaḥ || 6.37.31 ||

vānarēndraśca balavā -
nṛkṣarājaśca vīryavān |
rākṣasēndrānujaścaiva
gulgū bhavatu madhyamē || 6.37.32 ||

na caiva mānuṣaṃ rūpaṃ
kāryaṃ haribhirāhavē |
ēṣā bhavatu naḥ saṃjñā
yuddhē'smin vānarē balē || 6.37.33 ||

vānarā ēva naścihnaṃ
svajanē'smin bhaviṣyati |
vayaṃ tu mānuṣēṇaiva
sapta yōtsyāmahē parān || 6.37.34 ||

ahamēva saha bhrātrā
lakṣmaṇēna mahaujasā |
ātmanā pañcamaścāyaṃ
sakhā mama vibhīṣaṇaḥ || 6.37.35 ||

sa rāmaḥ kṛtyasiddhyartha -
mēvamuktvā vibhīṣaṇam |
suvēlārōhaṇē buddhiṃ
cakāra matimān prabhuḥ |
ramaṇīyataram ḍṛṣṭvā
suvēlasya girēstaṭam || 6.37.36 ||

tatastu rāmō mahatā balēna
pracchādya sarvāṃ pṛthivīṃ mahātmā |
prahr̥ṣṭarūpō'bhijagāma laṅkāṃ
kṛtvā matiṃ sō'rivadhē mahātmā || 6.37.37 ||

|| ityārṣē śrīmadrāmāyaṇē vālmikīyē ādikāvye
yuddhakāṇḍē saptatṛiṃśaḥ sargaḥ ||